



भारत का अनोखा मंदिर जहां दरवाजे से नहीं होते दर्शन

प्रसाद भी नहीं दिया जाता हाथ में, यहां की अलग ही है परंपरा

बेंगलुरु (एजेंसी)। कर्नाटक के उडुपी में मौजूद श्री कृष्ण मंदिर भक्तों के लिए अस्था का प्रतीक है। साथ ही यहां मनोकामना पूरी होने पर भक्त सबसे ज्यादा दर्शन के लिए पहुंचते हैं। मंदिर की अनोखी बात यह है, यहां भगवान श्री कृष्ण के दर्शन एक छोटी खिड़की से होते हैं, जिसे 'कान्हा की खिड़की' भी कहते हैं। उडुपी को भगवान कृष्ण के भक्तों के लिए पवित्र स्थान माना जाता है, जैसे मथुरा है उसी तरह ये जगह है। उडुपी का कृष्ण मंदिर कृष्ण भक्तों के लिए आस्था का केंद्र है, हर दिन हजारों की संख्या में श्रद्धालु यहां कृष्ण के दर्शन करने और पूजा करने के लिए पहुंचते



हैं। मंदिर में भगवान कृष्ण की सबसे सुंदर मूर्ति मानी जाती है, इसमें ये बचपन के रूप बालकृष्ण के रूप में विराजमान हैं। मंदिर में कोई भी सीधा मूर्ति के दर्शन नहीं कर सकता। भगवान कृष्ण के दर्शन यहां 9 छिद्रों वाली एक छोटी खिड़की से किए जाते हैं। ये मंदिर अपने आप में ही बहुत ही अनोखा और रोचक माना जाता है। माना जाता है भगवान ने अपने एक भक्त की भक्ति से खुश होकर ये खिड़की बनवाई थी, जिससे हर कोई उनके दर्शन कर सके। ये मंदिर 13वीं शताब्दी में श्री माधवाचार्य द्वारा स्थापित हुआ था और तब से ये दक्षिण भारत के सबसे फेमस और पवित्र मंदिरों में से एक माना जाता है। जन्माष्टमी के मौके पर इस मंदिर की सजावट देखने लायक रहती है।

कर्नाटक में कश्मीरी छात्र से हुई रैगिंग और मारपीट सीएम अब्दुल्ला ने सिद्धार्थ मैया को लिखी चिट्ठी

बेंगलुरु (एजेंसी)। कर्नाटक के बीजापुर में अल-अमीन मेडिकल कॉलेज में कश्मीरी रहने वाले एमबीबीएस सेकेंड ईयर के स्टूडेंट के साथ रैगिंग और मारपीट का मामला सामने आया है। मामले में जम्मू-कश्मीर के मुख्यमंत्री उमर अब्दुल्ला ने कर्नाटक के सीएम सिद्धार्थ मैया को चिट्ठी लिखकर कार्रवाई की मांग की है। घटना की जानकारी देते

हुए जम्मू-कश्मीर छात्र संघ ने बताया कि पीड़ित स्टूडेंट हामिम कश्मीर के अंतर्नागा का रहने वाला है। संघ के मुताबिक 18 फरवरी शाम 4 बजे कॉलेज के 2019 और 2022 बैच के स्टूडेंट्स के बीच क्रिकेट मैच हो रहा था। हामिम मैच देखने गया था, उसी दौरान उससे बदसलूकी और मारपीट की गई।

डल्लेवाल ने किसान संगठनों को एकजुट होने का दिया संदेश

चंडीगढ़ (एजेंसी)। केंद्र सरकार और आंदोलनकारी किसानों के बीच छठे दौर की बैठक 22 फरवरी को शाम छह बजे चंडीगढ़ में होगी। बैठक को लेकर केंद्र सरकार की ओर से आधिकारिक पत्र जारी कर दिया गया है। उधर, खनौरी बॉर्डर पर किसान नेता जगजीत सिंह डल्लेवाल का



अनशन 87वें दिन में प्रवेश कर गया है। वहीं, मीटिंग से पहले डल्लेवाल ने एक संदेश जारी कर सभी संगठनों को एकजुट होने का न्योता दिया है। उन्होंने कहा कि यह लड़ाई अब बहुत आगे पहुंच चुकी है। इसको जीतने के लिए एकता की जरूरत है। वहीं, उनके सभी संगठनों को एकता के लिए पत्र भी लिखा है। 27 फरवरी को चंडीगढ़ में बैठक होगी। डल्लेवाल ने करीब सात मिनट का संदेश जारी किया है।

बंगाल में परिवार की सारी महिलाओं ने खाया जहर

मर्दों ने भी की कोशिश

कोलकाता (एजेंसी)। पुलिस ने टांगरा इलाके में एक परिवार की तीन महिलाओं की संदिग्ध हालत में मौत और तीन पुरुष सदस्यों के एक्सीडेंट में घायल होने की गुत्थी सुलझा ली है। पुलिस का कहना है कि यह परिवार बिजनेस में नुकसान के बाद आर्थिक तंगी से जूझ रहा था। उनके ऊपर कर्ज चुकाने का दबाव था, इसलिए उन्होंने प्लान बनाकर एक साथ जान देने की कोशिश की। सभी ने पहले खीर के



साथ नींद की गोली खाई। इसके बाद महिलाओं ने खुद को नुकसान पहुंचाकर जान दे दी जबकि पुरुष सदस्यों ने कार एक्सीडेंट के जरिये खुद को मारने का प्रयास किया। हालांकि पीड़ितों के रिश्तेदार की शिकायत के आधार पर पुलिस ने हत्या का मामला दर्ज किया है। टांगरा के अटल सुरा लेन में प्रणय डे अपनी पत्नी सुदेशणा और बेटे प्रतीप डे के साथ रहते थे। चार मंजिल की इमारत में उनके छोटे भाई प्रसून कुमार डे भी पत्नी रोमी और बेटे प्रियवदा के साथ रहते थे। डे परिवार 25 साल पहले क्रिस्टोफर रोड से टांगरा शिफ्ट हुआ था।

अश्लीलता रोकने के लिए अब आएगा डिजिटल इंडिया बिल

केंद्र सरकार की बड़ी तैयारी, 15 महीने से कर रहा काम

सोशल मीडिया कंटेंट पर भी रखेगी नजर, बड़ा है प्लान

नई दिल्ली (एजेंसी)। सोशल मीडिया पर अश्लीलता रोकने के लिए केंद्र सरकार मौजूदा आईटी एक्ट की जगह डिजिटल इंडिया बिल लाने पर काम कर रही है। नए कानून में यू ट्यूबर, डिजिटल प्लेटफॉर्म और सोशल मीडिया यूजर्स को रेगुलेट करने के प्रावधान रहेंगे। डिजिटल इंडिया बिल पर केंद्र करीब 15 महीने से काम कर रहा है। अलग-अलग क्षेत्र के लिए विशिष्ट प्रावधान वाले कानून बनाए जाएंगे। जैसे दूरसंचार, सूचना प्रौद्योगिकी और सूचना एवं प्रसारण संबंधी विषयों के लिए अलग-अलग प्रावधान रखे जाएंगे। इसमें आर्टिफिशियल इंटेलिजेंस के गवर्नेंस की भी व्यवस्था हो। सोशल मीडिया इन्फ्लुएंसर रणवीर अलाहबादिया के विवाद के चलते सरकार डिजिटल इंडिया बिल की ओर वापसी कर रही

है। हालांकि, एआई गवर्नेंस इससे अलग रखने का फैसला किया है। इसके लिए पूरी तरह अलग नियमन की जरूरत है। सरकार के सामने तुरंत की बाध्यता सुप्रीम कोर्ट को संतोषजनक जवाब देने की है कि आईटी एक्ट की खामियां दूर करने के लिए क्या किया जा रहा है। आईटी मामलों पर संसदीय समिति ने भी अश्लील कंटेंट पर अंकुश के लिए सरकार से जवाब मांग रखा है। आईटी एक्ट साल 2000 में बना था, तब 60 लाख नेट यूजर थे, अब 90 करोड़ आईटी एक्ट, 2000 पुराना हो चुका है। यह बना तब देश में इंटरनेट यूजर 60 लाख तक थे। अब 90 करोड़ से ज्यादा हैं। संसदीय समिति ने हाल में अश्लील व फूहड़ कंटेंट पर सरकार से पूछा था कि आईटी एक्ट में ऐसे कंटेंट को लेकर क्या प्रावधान हैं। सुप्रीम कोर्ट ने भी इसी मुद्दे पर घेरा है।



रेखा गुप्ता की 'शपथ', शीशमहल में नहीं रहूंगी

बनीं दिल्ली की 9वीं सीएम, प्रवेश वर्मा समेत बनाए गए 6 मंत्री

नई दिल्ली (एजेंसी)। दिल्ली में आज से 'रेखा सरकार'। शालीमार बाग सीट से पहली बार की विधायक रेखा गुप्ता (50 साल) ने गुरुवार को दिल्ली के रामलीला मैदान में शपथ ली। शपथ के साथ ही उन्होंने यह ऐलान किया कि वह अरविंद केजरीवाल वाले शीशमहल में नहीं रहेंगी। वह दिल्ली की 9वीं और चौथी महिला सीएम बन गई हैं। रेखा से पहले सुषमा स्वराज, शीला दीक्षित और आतिशी मुख्यमंत्री रहीं। इस समारोह में पीएम मोदी, अमित शाह के अलावा बीजेपी शासित 21 राज्यों के सीएम, डिटी सीएम भी मौजूद रहे। आप नेता अरविंद केजरीवाल और आतिशी शपथ में नहीं पहुंचे। प्रवेश वर्मा समेत



6 मंत्रियों ने भी शपथ ली रेखा के अलावा 6 मंत्रियों ने भी शपथ ली। इनमें अरविंद केजरीवाल को हराने वाले प्रवेश वर्मा, आशीष सूद, मनजिंदर सिंह सिरसा, रविंद्र इंग्रज सिंह, कपिल मिश्रा और पंकज कुमार सिंह शामिल हैं। दिल्ली के रामलीला मैदान में शपथ ग्रहण

समारोह में एनडीए शासित राज्यों के सीएम-डिटी सीएम आए। इसके अलावा पीएम मोदी, दिल्ली के उपराज्यपाल, सीएम रेखा गुप्ता और उनका मंत्रिमंडल मंच पर मौजूद रहा। शपथ के साथ ही सीएम रेखा गुप्ता बोलीं- मैं शीशमहल में नहीं रहूंगी।

प्रवेश वर्मा दिल्ली के डिटी सीएम, कई विभाग मिले

दिल्ली में भाजपा सरकार के शपथ के 4 घंटे के बाद ही मंत्रियों के बीच विभागों का बंटवारा कर दिया गया। सीएम रेखा गुप्ता ने गृह और वित्त मंत्रालय अपने पास रखा है। अरविंद केजरीवाल को नई दिल्ली सीट से हराने वाले प्रवेश वर्मा को डिटी सीएम बनाया गया है। उन्हें शिक्षा, परिवहन और पीडब्ल्यूडी की जिम्मेदारी दी गई है। प्रवेश सीएम की रैस में सबसे आगे चल रहे थे। सूत्रों के मुताबिक, नई सरकार में रोहिणी से चौथी बात जिते वरिष्ठ भाजपा नेता विजेंद्र गुप्ता को विधानसभा स्पीकर और मुस्ताफाबाद से विधायक मोहन सिंह बिष्ट को डिटी स्पीकर बनाया जा सकता है।

महाकुंभ में अब सभी रास्तों से मिलेगी एंट्री

खत्म हुआ रेलवे का इमरजेंसी प्लान, चल रहा आखिरी सप्ताह

प्रयागराज (एजेंसी)। प्रयागराज में महाकुंभ पर उमड़ रही भारी भीड़ को देखते हुए पिछले चार दिनों से रेलवे ने इमरजेंसी प्लान लागू कर दिया था, जिसके कारण शहर में कई प्रमुख मार्ग बंद कर दिए गए थे। अब रेलवे का इमरजेंसी प्लान खत्म कर दिया गया है, जिसके बाद पुलिस ने इन मार्गों को फिर से खोल दिया है। जानसेनगंज से लीडर रोड और जोगीवीर चौराहे से स्टेशन जाने वाले रास्ते पूरी तरह से अवरुद्ध थे। जिसके चलते रेलवे स्टेशन के पास रहने वाले स्थानीय लोगों को भारी परेशानियों का सामना करना पड़ रहा था। भीड़ बढ़ने पर पुलिस और रेलवे ने इमरजेंसी प्लान लागू कर दिया था जिसके तहत जानसेनगंज चौराहे से श्रद्धालुओं को

लीडर रोड की तरफ जाने से रोका गया और उन्हें चौक की ओर डायवर्ट कर दिया गया था। इससे श्रद्धालुओं को कई किलोमीटर तक पैदल चलना पड़ रहा था। वहीं लीडर रोड और जंक्शन के पास रहने वाले लोग भी



अपने घरों में कैद हो गए थे, दूसरी ओर से भी निकलने का रास्ता बंद कर दिया गया था। बुधवार सुबह शहर के कई इलाकों में ब्लॉक हटा दिया गया। रेलवे ने आपातकालीन प्लान को बंद कर खुसरोबाग की जगह सीधे स्टेशन परिसर में एंट्री देना शुरू कर दिया है।

हाईकोर्ट जजों के खिलाफ लोकपाल जांच, सुप्रीम कोर्ट की रोक

एससी ने कहा-यह बहुत परेशान करने वाला, केंद्र सरकार को नोटिस जारी किया

नई दिल्ली (एजेंसी)। सुप्रीम कोर्ट ने गुरुवार को लोकपाल के उस आदेश पर रोक लगा दी, जिसमें कहा गया था कि हाईकोर्ट के जजों के खिलाफ शिकायतों की जांच करना लोकपाल के अधिकार क्षेत्र में आता है। जस्टिस बीआर गवई, जस्टिस सुर्यकांत और जस्टिस अभय एस ओका की बेंच ने गुरुवार को मामले पर खुद सुनवाई की और कहा कि यह बहुत परेशान करने वाली बात है। कोर्ट ने केंद्र सरकार, लोकपाल रजिस्ट्रार, शिकायतकर्ता को नोटिस जारी करते हुए निर्देश दिया कि 18 मार्च को अगली सुनवाई होगी। तब तक जजों के नाम और शिकायत का खुलासा नहीं करना है। आरोप- कंपनी के पक्ष में फैसले के लिए जजों से सिफारिश की दरअसल, लोकपाल ने 27 फरवरी को एक आदेश जारी कर हाईकोर्ट के एक मौजूदा एडिशनल जज के खिलाफ दो शिकायतों पर कार्रवाई की बात कही थी। लोकपाल ने कहा कि हाई कोर्ट का जज लोकपाल अधिनियम की धारा 14 (1) (ए) के दायरे में एक व्यक्ति के रूप में योग्य होगा। इन शिकायतों में आरोप था कि संबंधित जज ने एक निजी कंपनी के पक्ष में फैसला दिया है।

9 लाख आउटसोर्स कर्मियों की सैलरी बढ़ाने का ऐलान

छात्राओं को फ्री स्कूटी मिलेगी, 92 हजार को नई नौकरी

छुट्टा पशुओं की समस्या खत्म करने का भी किया ऐलान



लखनऊ (एजेंसी)। यूपी की योगी सरकार ने गुरुवार को 2025-26 का बजट पेश किया। इस बजट में 2027 विधानसभा चुनाव की तैयारियों की झलक देखने को मिली। योगी ने बजट 'सनातन को समर्पित' बताया। कहा- योजनाओं में 'वंचित को वरीयता' दी जाएगी। सरकार ने आउटसोर्सिंग कर्मचारियों के मानदेय में धांधली रोकने के लिए बड़ा फैसला लिया है। आउटसोर्सिंग कर्मचारियों के लिए सेवा निगम बनेगा। न्यूनतम मानदेय 20 हजार रुपए दिया

जाएगा। ये पैसे सीधे अकाउंट में आएंगे। अभी तक उन्हें 16 हजार रुपए मिल रहे थे। प्रदेश में अखंड नंबर लाने वाली प्रतिभाशाली छात्राओं को फ्री में स्कूटी देने का ऐलान किया गया है। इसमें यूपी बोर्ड के अलावा सीबीएसई को भी शामिल किया जाएगा। 400 करोड़ का बजट तय किया है।

मां ने प्रेमी संग मिलकर कराया था बेटे का खतना

इंदौर (नप्र)। इंदौर कोर्ट ने 8 साल के मासूम के जबरन धर्म परिवर्तन और खतना करने के केस में बुधवार को फैसला सुना दिया। कोर्ट ने पीड़ित बच्चे की मां सहित तीन आरोपियों को धारा 467 एवं 471 में 10-10 साल का सश्रम कारावास और 5-5 हजार रुपए का जुर्माना, धारा 5 धार्मिक स्वतंत्रता अध्यादेश 2020 में 7-7 साल का सश्रम कारावास और 50 हजार रुपए का जुर्माना जबकि धारा 420 और 468 में 5-5 साल का सश्रम कारावास और 5-5 हजार रुपए के जुर्माने की सजा सुनाई है। मामला जुलाई 2023 का है। राजस्थान में बाड़मेर निवासी व्यापारी महेश नाहटा ने इंदौर के खजराना थाने में एफआईआर दर्ज कराई थी। जांच के बाद पुलिस ने नाहटा की पत्नी प्रार्थना शिवहरे (27), उसके बॉय फ्रेंड

जबरन मदरसे भी भेजते थे, धर्मांतरण के 3 दोषियों को 10-10 साल की सजा

इलियास अहमद (33 वर्ष) निवासी इंदौर और मोहम्मद जफर अली (37 वर्ष) निवासी शाजापुर को गिरफ्तार किया था।
बेटे को जबरदस्ती ले गई थी पत्नी, पिता का नाम बदलवाया

अनाज व्यापारी महेश नाहटा ने एफआईआर में कहा था- जून 2014 में शाजापुर निवासी प्रार्थना से शादी हुई थी। 2015 में बेटा हुआ। सब कुछ ठीक चल रहा था। 25 फरवरी 2018 को वह पत्नी और बेटे के साथ शाजापुर आया था। यहां एक सगाई अटेंड कर अपने गांव सिवाना लौटते वक्त पत्नी और बेटा रतलाम के आगे सालाखेड़ी में बस से लापता हो गए। दोनों की गुमशुदगी रतलाम थाने में ही दर्ज करा दी थी।



जांच के दौरान पता चला कि पत्नी इंदौर के रहने वाले इलियास कुरैशी के साथ गई है। पुलिस ने इलियास को रतलाम से गिरफ्तार कर लिया। कोर्ट ने उसे जेल भेज दिया। इस दौरान प्रार्थना उसके घर पर ही रही। कुछ समय बाद इलियास जमानत पर छूट गया था। मैने बेटे को अपने साथ ही रखने की बात कही, लेकिन पत्नी नहीं मानी और चली गई।

मैं उन्हें ढूंढता रहा। काफी समय तक कुछ पता नहीं चला। शाजापुर कोर्ट में बेटे की अभिरक्षा को लेकर आवेदन दिया। पुलिस को उनका पता नहीं मिला, इस कारण वारंट तामील नहीं हो पाया। इसी दौरान मालूम हुआ कि पत्नी इंदौर में खजराना की रजा कॉलोनी में इलियास के साथ रह रही है। यहां उसने मेरे बेटे का खतना करा दिया है। इलियास ने खुद को बच्चे का पिता बताकर नाम और जन्म प्रमाण पत्र भी बदलवा दिए। ये सभी फर्जी प्रमाणपत्र जफर ने बनाए। जबरन बेटे का मजहबी स्कूल में एडमिशन करा दिया। शिकायतकर्ता महेश नाहटा के साथ पत्नी प्रार्थना की पुरानी तस्वीर। गोद में उनका बेटा, जिसके 8 साल का होने पर जबरन धर्म परिवर्तन कर खतना कर दिया गया था।



जेल में कैदियों को कराया अमृत स्नान

प्रयागराज के संगम से इंदौर बुलवाया गंगाजल ; बंदियों ने रखा उपवास, लिया संकल्प

इंदौर (नप्र)। इंदौर की केंद्रीय जेल में कैदियों को अमृत स्नान कराया गया। इसके लिए यूपी के प्रयागराज संगम से गंगाजल बुलवाया गया। इसके एक कुंड में डाला गया। 2400 से अधिक बंदियों ने इसमें स्नान किया। कुछ ने उपवास रखकर संकल्प भी लिया। केंद्रीय जेल की अधीक्षक अलका सोनकर ने बताया कि परिचितों की मदद से शाही स्नान के दिन का गंगाजल इंदौर बुलवाया था। जेल

परिसर में अलग-अलग कुंड बनाकर उसमें गंगाजल डाला गया। केंद्रीय जेल में विधि विधान से किया पूजन किया गया। इसके बाद कुंड में गंगाजल डाला गया।
सामाजिक जुड़ाव के लिए की ये पहल- जेल अधीक्षक ने बताया कि प्रदेश में इंदौर केंद्रीय जेल पहली ऐसी जेल बनी, जहां इस तरह का आयोजन किया गया। उन्होंने कहा कि सरकार का उद्देश्य बंदियों को समाज की मुख्यधारा से जोड़ना है। कुछ बंदियों ने संकल्प लिया कि वे आगे समाज सेवा में अपना जीवन लगाएंगे और सकारात्मक कार्यों से जुड़ेंगे।

दिन का पारा 1 डिग्री गिरा

फिर भी गर्मी का एहसास, फरवरी के आखिरी हफ्ते में गिरावट का अनुमान



इंदौर (नप्र)। इंदौर में लगातार चार दिनों तक अधिकतम तापमान 31 डिग्री सेल्सियस से ऊपर बना रहा, हालांकि बीते 24 घंटों में इसमें एक डिग्री की गिरावट दर्ज की गई। बावजूद इसके, गर्मी का एहसास बना हुआ है। रात के तापमान में एक डिग्री की बढ़ोतरी हुई, जिससे ठंड पूरी तरह से गायब हो गई है। बुधवार को दिनभर तेज धूप रही, वहीं 11 किमी प्रति घंटे की रफ्तार से चली हवा ने तापमान में मामूली गिरावट दर्ज कराई। अधिकतम तापमान 30.5 डिग्री सेल्सियस (+1) रहा, जबकि रात का तापमान 16.8 डिग्री (+3) रिकॉर्ड किया गया। मौसम वैज्ञानिकों के अनुसार, दक्षिण पॉकिस्तान और राजस्थान के ऊपर एक साइक्लोनिक सिस्टम एक्टिव है, साथ ही उत्तर भारत में वेस्टर्न डिस्टरबेंस भी प्रभावी है। इसके चलते प्रदेश में गर्मी का असर दिख रहा है। 24 फरवरी के आसपास एक और वेस्टर्न डिस्टरबेंस सक्रिय होगा, जिससे प्रदेश के कुछ हिस्सों में हल्का असर देखने को मिल सकता है। फरवरी के अंतिम सप्ताह में तापमान में गिरावट की संभावना जताई गई है।

इंदौर में नाबालिग से हुआ रेप

शादी के बाद पति के साथ पहुंची थाने, पड़ोसी पर केस दर्ज

इंदौर (नप्र)। इंदौर के खुडैल इलाके में एक महिला ने शादी के बाद पति को अपने साथ हुई दरिंदगी की जानकारी दी, जिसके बाद आरोपी से पूछताछ करने पर उसे धमकी मिलने लगी। आखिरकार दंपती ने हिम्मत जुटाकर थाने में शिकायत दर्ज कराई। पुलिस ने आरोपी के खिलाफ केस दर्ज कर लिया है और उसकी तलाश जारी है।

चार साल पहले जंगल में किया था दुष्कर्म- पुलिस के मुताबिक, घटना 15 फरवरी 2020 की है, जब पीड़िता नाबालिग थी। वह अपने परिवार के साथ दुधिया इलाके में मजदूरी करने गई थी और वहां किराये पर रह रही थी। एक दिन बहन से विवाद होने के बाद वह गुस्से में देवगुराड़िया मंदिर चली गईं। मंदिर के पीछे जंगल में गईं तो पड़ोसी डेपानाथ वहां पहुंचा और उसे जबरन पहाड़ी के पीछे ले जाकर दुष्कर्म किया। डर के कारण पीड़िता ने यह बात किसी को नहीं बताई।

12 साल 6 महीने बाद इंदौर आए आसाराम, चुनिंदा सेवकों से मिले



इंदौर (नप्र)। पैरोल पर जेल से बाहर आए आसाराम पूरे 12 साल 6 महीने 11 दिन बाद मंगलवार देर रात इंदौर पहुंचे। 31 अगस्त 2013 को रात 10 बजे खंडवा रोड स्थित आश्रम से ही राजस्थान पुलिस ने गिरफ्तार किया था। बुधवार दोपहर 12.15 से 12.45 बजे तक सुपर स्पेशलिटी अस्पताल में चेकअप कराया। अधीक्षक डॉ. सुमित शुक्ला के मुताबिक डॉक्टरों की टीम ने विभिन्न परीक्षण किए। हालांकि टीम ने जांचें लिखी वे नहीं कराईं। अनुपायियों ने जांच व उपचार के दस्तावेज डॉक्टरों से ले लिए हैं। संभव है इन्हें कोर्ट में प्रस्तुत करें।

खुद को कैद किया... आश्रम पहुंचने की खबर के बाद भक्त बुधवार सुबह से गेट के बाहर जमा होने लगे थे। उन्हें कोर्ट के आदेश का हवाला देकर स्वामि किया जाता रहा। आसाराम आश्रम में भी एकांत क्षेत्र में चुनिंदा सेवकों के साथ है। आश्रम में गिने-चुने साधकों को मोबाइल बाहर रख अंदर आने की अनुमति दी जा रही है। आसाराम ने आश्रम का मुआयना करने के साथ पूजा स्थल भी देखे। तनाव मुक्त रहने की सलाह... डॉ. अशोक ठाकुर की देखरेख में हृदय, किडनी, लिवर, न्यूरोलाजी, मधुमेह, उच्च रक्तचाप के विशेषज्ञ ने आसाराम की जांच की। डॉक्टरों ने उसे आराम करने और तनाव मुक्त रहने की सलाह दी है। थोड़ा चलने पर हाफने, चक्र, सीने में दर्द, न्यूरो, किडनी आदि समस्या बताई गई।

बुजुर्ग महिला की चैन लूटकर भागे बदमाश

प्रवचन सुनकर घर जा रही थी, सीसीटीवी में कैद हुई वारदात, पुलिस तलाश में जुटी

इंदौर (नप्र)। इंदौर के अन्नपूर्णा क्षेत्र में जैन मंदिर से प्रवचन सुनकर घर लौट रही महिला के साथ लूट की वारदात हो गई। बाइक सवार बदमाश उनके गले से सोने की चेन झपटकर फरार हो गए। घटना के बाद महिला घर पहुंची और परिजनों को जानकारी दी। पुलिस ने हुलिये के आधार पर आरोपियों की तलाश शुरू कर दी है।

चेन लूटकर फरार हुए बदमाश, फुटेज खंगाल रही पुलिस

अन्नपूर्णा पुलिस के अनुसार, नेमीनगर जैन कॉलोनी निवासी सुलेखा जैन की शिकायत पर मामला दर्ज किया गया है। उन्होंने बताया कि वह नेमीनाथ जैन मंदिर में प्रवचन सुनने गई थीं। प्रवचन समाप्त होने के बाद जब वह घर लौट रही थीं, तो रास्ते में सब्जी लेने के लिए रुकीं। इसी दौरान बाइक सवार दो बदमाश वहां पहुंचे। आगे बाइक रोकर एक बदमाश पीछे की सीट से उतरा और उनके गले से चेन झपट ली। महिला के चिल्लाते से पहले ही बदमाश बाइक सहित फरार हो गए। बाद में उन्होंने घर पहुंचकर परिवार को घटना की जानकारी दी। पुलिस के मुताबिक, एक बदमाश ने नारंगी रंग की



हुडी पहनी थी, जबकि चेन झपटने वाले ने सफेद टी-शर्ट पहनी हुई थी। पुलिस को घटनास्थल के सीसीटीवी फुटेज मिले हैं और आरोपियों की तलाश में टीमें जुटी हैं।

डिलीवरी बॉय के भाई से मोबाइल लूटा

द्वारकापुरी क्षेत्र में भी लूट की एक और घटना सामने आई है। बुधवार शाम को शरद दुबे, निवासी गीतानगर, पुलिस थाने पहुंचा और बताया कि वह ऑनलाइन डिलीवरी का काम करता है। 6 फरवरी की शाम को वह अपने छोटे

भाई रविशंकर दुबे के साथ रंजीत हनुमान मंदिर के पास की गली से गुजर रहा था। इसी दौरान स्क्रीम नंबर 71 की ओर से आए बाइक सवार बदमाशों ने रविशंकर के हाथ से मोबाइल झपट लिया और तेजी से फरार हो गए। आरोपियों के पास सीडी डीलक्स बाइक थी।

जासकीरी के मुताबिक, पीडित ने घर पर इस घटना की जानकारी नहीं दी थी। बाद में पिता के पूछने पर दोनों भाइयों ने लूट की बात बताई। इसके बाद पुलिस अधिकारियों को सूचना दी गई, जिसके बाद टीआई राहुल राजपूत ने मामला दर्ज कर जांच शुरू कर दी है।

डॉक्टरों का प्रदेशव्यापी आंदोलन शुरू

इंदौर में पहले दिन एमवाय हॉस्पिटल गेट पर काली पट्टी बांधकर डॉक्टरों ने किया विरोध

इंदौर (नप्र)। म.प्र. शासकीय-स्वशासी चिकित्सक महासंघ द्वारा विभिन्न मांगों को लेकर प्रदेश में आज से प्रदेशव्यापी आंदोलन चलाया जाएगा। इसमें लोक स्वास्थ्य और चिकित्सा शिक्षा विभाग, श्रम विभाग, गृह विभाग व गैस राहत विभाग में पदस्थ 15 हजार डॉक्टरों काली पट्टी बांधकर काम करेंगे। इंदौर में दोपहर करीब 1 बजे डॉक्टरों ने एमवाय हॉस्पिटल के गेट के सामने काली पट्टी बांधकर करीब 45 मिनट तक विरोध प्रदर्शन किया। आंदोलन के तहत जूनियर और मेडिकल टीचर्स एसोसिएशन से जुड़े डॉक्टरों 20 और 21 फरवरी को काली पट्टी लगाकर विरोध प्रदर्शन करेंगे। 22 फरवरी को कार्यस्थल के बाहर आधे घंटे टोकन विरोध प्रदर्शन करेंगे। एमटीए के अध्यक्ष डॉ. राहुल रोकड़े और सचिव डॉ. अशोक ठाकुर ने बताया कि इस दौरान इमरजेंसी सेवा चालू रहेगी। इसके साथ ही चिह्नित अस्पतालों पर अमानक दवाओं की सांकेतिक होली जलाई जाएगी। 24 फरवरी को प्रदेशव्यापी सामूहिक उपवास के साथ 1 घंटे कार्यस्थल के बाहर विरोध प्रदर्शन किया जाएगा। 25 फरवरी से प्रदेशव्यापी प्रशासनिक असहयोग आंदोलन होगा।

डॉक्टरों की ये हैं प्रमुख मांगें- चिकित्सक महासंघ के चिकित्सकों के मूलभूत विषयों का समयबद्ध निराकरण। नीतिगत, तकनीकी, चिकित्सकीय विषयों के निर्धारण में महासंघ के पदाधिकारी और विभागीय अधिकारियों को शामिल कर उच्च स्तरीय समिति का गठन किया जाए। म.प्र. मंत्रिपरिषद की 4 अक्टूबर की बैठक के निर्णय के क्रियान्वयन की मांग। इसमें चिकित्सा शिक्षकों को सातवें वेतनमान का वास्तविक लाभ और मूल वेतन का निर्धारण किया जाए।

दो नई सुविधाएं: नए आईएसबीटी की शुरुआत मार्च से

● 15 एकड़ में बना है आईएसबीटी

● 14 टिकट काउंटर, 16 रेस्त्रा रहेंगे यहां

इंदौर (नप्र)। कुमेड़ी में बना इंटर स्टेट बस टर्मिनल (आईएसबीटी) से मार्च से शुरू हो जाएगा। पहले फेज में यहां से 200 बसें यूपी, राजस्थान, गुजरात, ग्वालियर, भिंड, मुरैना, भोपाल सहित अन्य रूट पर चलेंगी। इनमें प्रतिदिन हजारों यात्री सफर कर सकेंगे। यह निर्णय बुधवार को संभागायुक्त दीपक सिंह की अध्यक्षता में हुई जिला प्रशासन, निगम, आईडीए, वन विभाग की समन्वय बैठक में हुआ। बैठक में संभागायुक्त ने अलग-अलग योजनाओं की प्रगति रिपोर्ट देखी और समीक्षा की। कहा कि सभी विभाग समन्वय के साथ पारदर्शिता और गुणवत्ता के साथ काम करें। साइट पर जाएं, मॉनिटरिंग करें। संभागायुक्त ने बताया कि आईएसबीटी अत्याधुनिक सुविधाओं से युक्त है। इस बस स्टैंड का संचालन मार्च के मध्य तक शुरू हो जाएगा।



बसों के संचालन से शहर में यातायात का दबाव कम हो जाएगा। सिंह ने निर्देश दिए कि इस बस स्टैंड पर यात्रियों के लिए सभी बुनियादी सुविधाएं उपलब्ध रहें। बताया गया कि बस स्टैंड में यात्रियों और बसों के लिए अनेक सुविधाएं मौजूद हैं। आईएसबीटी के पास वाहन संचालकों को बस पार्क करने के लिए इंदौर विकास प्राधिकरण द्वारा जगह उपलब्ध कराई जाएगी। आईएसबीटी तक यात्रियों की सुविधा के

पहले फेज में 200 बसें चलेंगी, हजारों यात्री करेंगे सफर

लिए सिटी बस, ऑटो, ई-रिक्शा आदि लोक परिवहन के साधनों की कनेक्टिविटी की जाएगी। संभागायुक्त ने कहा कि इंदौर विकास प्राधिकरण और नगर निगम की योजनाओं में बाधक आने वाले अतिक्रमणों को हटाय जाएगा। इस दौरान जिन गरीबों के आवास हटेंगे, उन्हें प्रधानमंत्री आवास योजना 2.0 के आवास दिए जाएंगे।

बड़ा गणपति प्लायाओवर पर भी चर्चा- बड़ा गणपति पर प्रस्तावित प्लायाओवर पर भी चर्चा हुई। अगले एक पखवाड़े में इसकी डीपीआर बनाकर आगे की कार्रवाई शुरू कर दी जाएगी। इस काम में इंदौर विकास प्राधिकरण, नगर निगम के सहयोग से यह काम करेगा। एमआर-11, एमआर-12 पर भी चर्चा की गई। कलेक्टर आशीष सिंह, निगमायुक्त शिवम वर्मा, आईडीए सीईओ आर.पी. अहिरवार, वनमंडल अधिकारी बीरेंद्र के. पटेल आदि उपस्थित थे।

मई-जून तक हो सकता है निगम का नया पोर्टल लॉन्च- पोर्टल की थीमी गति और बार-बार आने वाली तकनीकी समस्या से लोगों को निजात मिलने वाली है, क्योंकि नगर निगम जल्द ही राजस्व वसूली और अन्य सेवाओं के लिए नया पोर्टल शुरू करने जा रहा है। टेंडर प्रक्रिया जारी है। मार्च तक एजेंसी का चयन कर काम भी शुरू किया जा सकता है। संभावना है कि मई-जून तक नया पोर्टल लॉन्च हो जाए। प्रशासन की कोशिश है कि अगले दो महीनों में नए पोर्टल के माध्यम से कम से कम संपत्ति कर जमा करने की सुविधा शुरू हो जाए। लोग नए पोर्टल के जरिए ऑनलाइन भी टैक्स जमा कर सकेंगे। दरअसल, पिछले साल जून में राज्य सरकार ने इंदौर को खुद का पोर्टल शुरू करने की अनुमति दे दी थी। नगर निगम लंबे समय से ई-नगर पालिका पोर्टल से अलग होकर खुद का पोर्टल विकसित करने की मांग कर रहा था।

अंतरराष्ट्रीय मातृभाषा दिवस पर विशेष

प्रो. कन्हैया त्रिपाठी

लेखक भारत के महामहिम राष्ट्रपति के विशेष कार्य अधिकारी रह चुके हैं। राष्ट्रीय पंजाब केंद्रीय विश्वविद्यालय, गुरुगढ़ के डॉ. अंबेडकर चैयर में वरिष्ठ प्रोफेसर हैं।



भाषाओं का अपना सौन्दर्य है, और साम्राज्य भी। विश्व में भाषाएँ न होतीं तो मनुष्य अपने आपको अभिव्यक्त कर ही नहीं पाते। लगभग 9 हजार भाषाएँ हमारे दिलों पर राज करती हैं और हम मनुष्य उनके माध्यम से सबके हृदय में स्थान बना पाते हैं। विश्व में भाषाओं को लेकर की जाने वाली राजनीति इस प्रकार बेवजह की प्रैक्टिस है। यदि सकारात्मक लोग हों तो निश्चय ही भाषा अस्मिता-विमर्श का मुद्दा न होकर सांस्कृतिक सरोकार के रूप में व्याख्यायित की जाएगी। भाषा का महत्व अंतरराष्ट्रीय मातृभाषा दिवस का रजत जयंती समारोह यही इस वर्ष की थीम वैश्विक स्तर पर स्वीकार की गयी है। चूँकि पृथ्वी पर सरोकार बढ़ाने का दायित्व भाषाओं का रहा है। सरोकार और सामंजस्य बनाने में भाषाएँ बहुत मददगार साबित हुई हैं।

वैश्वीकरण और सामाजिक परिवर्तनों के कारण कई भाषाओं के लुप्त होने का खतरा यूनेस्को हमेशा व्यक्त करता रहा है। शिक्षा प्रणाली किसी की मातृभाषा में सीखने के अधिकार का समर्थन करती है। जिन छात्रों को जिस भाषा में पढ़ाया जाता है, जिसे वे पूरी तरह से समझते हैं, वे बेहतर समझ, जुड़ाव और महत्वपूर्ण सोच की कौशल के साथ तैयार होते हैं। बहुभाषी शिक्षा का अपना महत्वा है। स्वदेशी भाषाओं के लिए स्वयं को तैयार करना भी जरूरी है। शिक्षा और संस्कृति के बीच गहरे संबंध को बढ़ावा देती भाषाएँ समावेशी और न्यायसंगत समाजों का निर्माण करती हैं। संयुक्त राष्ट्र की छः आधिकारिक भाषाओं से पूरा विश्व परिचित है, ऐसा नहीं है। लेकिन इन्हें वैश्विक स्तर पर अपना महत्व एवं अभिप्राय अभिव्यक्त के लिए बड़ा मंच मिला। यूनेस्को ने जिन 8,324 भाषाओं को आज भी जीवंत होने की बात स्वीकरी है, वे भाषाएँ बहुत ही महत्वपूर्ण हैं। भाषाओं के साथ बोलियों का तादात्म्य होता है। जो भाषाएँ

भाषा मैत्री से बढेगी विश्व मैत्री

ज्यादा समय तक बने रहने में आज अपने आपको सक्षम बता रही हैं, उनकी ताकत उनकी बोलियाँ हैं। आज विश्व की 10 अरब से अधिक की आबादी यह मानती है कि किसी एक भाषा का अधिकार नहीं है। कोई भी देश यह दावा नहीं कर सकते कि उनके देश की भाषाएँ विश्व की भाषा बनने में सक्षम है। लेकिन भाषाओं में रचे जा रहे साहित्य, सोच, विचारणा अनेक चहारदीवारी को तोड़कर अपनी शब्द शक्ति व अभिव्यंजना से एक छोर से दूसरे छोर पर जाकर अपनी जगह बनाई हैं, यह पढ़ा-लिखा सृजनधर्मी बौद्धिक वर्ग मानता है। क्लासिक जो रचे गए उनमें यह शक्तियाँ विद्यमान रहीं। वे अपना महत्व, अपने प्रभाव को जमाये बिना नहीं रहीं। इसीलिए आज अच्छे महत्वाकांक्षी देश अपने इंटरलकुअल्स को अच्छे साहित्य रचने के लिए प्रोत्साहित करते हैं। अच्छे सिद्धांतों को प्रतिपादित व प्रकाशित करने पर बल देते हैं। वे देश या वे लोग अपनी भाषाओं को निर्बाध बना ही नहीं सकते जो अपने बौद्धिक समाज पर धन खर्च करने से बचते हैं या अच्छे साहित्यकारों का सम्मान करने से डरते हैं।

भाषाओं के माध्यम से अपनी अस्मिता व पहचान बनाने की इच्छाशक्ति वाले देश ज्यादा शक्तिशाली होते हैं। चीन की जनशक्ति व भारत की जनशक्ति अपनी-अपनी भाषाओं पर भी गर्व करती है लेकिन भारत और चीन में एक फर्क है कि चीन अपने समस्त कार्य चीनी भाषा में करने में शर्म नहीं करते, भारत के लोग अपनी भाषा में काम करने, वार्तालाप करने, अभिभाषण करने में शर्म करते हैं। अपने अस्तित्व को ज्यादा समय तक जीवित रखने के लिए अपनी भाषा में काम करने वाला चीन इसीलिए ज्यादा कुछ कर पाया है। भारत का अकादमिक समुदाय अंग्रेजी भाषा में ही ज्यादा से ज्यादा सीखने-सिखाने की होड़ में लगा हुआ है। विश्वविद्यालयों में हिंदी भाषा में बोलने वाले अध्यापक उन्हीं अपने अध्यापक साथियों के बीच हेय दृष्टि से देखे जाते हैं। दक्षिण के लोग और बंगाल व ओड़िशा के लोग हिंदी में बोलने और लेकर देने से कतराते हैं। वामपंथ को



बीमारी रही है अंग्रेजी की। वामपंथी विचारधारा ने हिंदुस्तान की अकादमिक माहौल को अंग्रेजी में रंग दिया। जब से भारत में बीजेपी सरकार आई है यही वामपंथी और दक्षिण के लोग, ओड़िशा के लोग और बंगाली हिंदी में बोलने के लिए विवश हुए हैं। अभी भी विश्वविद्यालय, कॉलेज में अंग्रेजी में ही स्वीकार्यता है। भारत के लिए प्रधानमंत्री नरेंद्र मोदी और गृह मंत्री अमित शाह मजबूरी बन गए हैं कि अंग्रेजी दा हिंदी में बोलने, लिखने, समझने के लिए विवश हुए हैं क्योंकि प्रधानमंत्री व गृह मंत्री द्वारा हिंदी में सभी काम किया जा रहा है। मजबूरी में जीने वाली जनशक्ति कभी भी

अपना भला नहीं कर पाती। इसे कार्य-संस्कृति का हिस्सा बनाने की रणनीति व अपनी भाषा में गौरवबोध की अन्तर्धेतना कब जागृत होगी, पता नहीं। विश्व में जितने भी देशों में भाषाओं की मृत्यु हो रही है, उसकी जिम्मेदार वहां की सरकारें हैं। सरकारें स्वतः अपनी भाषाओं के लिए कार्य नहीं करतीं। अधिकांश देशों में औपनिवेशिक भाषाओं का आज भी आधिपत्य बने रहना इस बात का प्रमाण है कि वहां की कौमें अभी भी उपनिवेश से मुक्त नहीं हो सकी हैं। बाजार के कारन बहुत से देशों की भाषाओं ने अपनी जगह बनायीं है। छोटे नारे, लोक में

मातृभाषा दिवस पर विशेष

स्मृति मिश्रा

लेखक वर्तमान में तैंगेवेल एंड लॉरिंग फाउंडेशन, नई दिल्ली में बहुभाषी शिक्षा इकाई प्रमुख हैं।



पिछले दिनों काम के सिलसिले में झारखंड जाना हुआ और वहाँ से लातेहार और लोहरदगा जिलों में भी गई। किसी समय ये दोनों जिले ओरॉव जनजाति और उनके द्वारा बोली जाने वाली कुँडुख भाषा के लिए जाने जाते थे पर अब स्थिति बदल गई है। अब नई पीढ़ी, जो स्कूल जा रही है, नागपुरी बोलती-समझती है। जब लोगों से बातचीत की तो पता चला कि कुँडुख तो अब बुजुर्गों तक ही सीमित हो गई है। यह बदलाव पिछले कुछ वर्षों में हुआ है और अब जहाँ झारखंड से सटे राज्य ओड़िशा में ओरॉव जनजाति कुँडुख (ओड़िशा में इसे ओरॉव भाषा के नाम से ही जाना जाता है) बोलती है वहीं झारखंड में इस भाषा को बोलने वाले लोग ही नहीं बचे।

भाषाएँ अस्मिता, संचार, सामाजिक एकीकरण, शिक्षा और विकास के लिए एक रणनीतिक महत्व रखती हैं। अपनी तमाम जटिलताओं के साथ भी भाषाएँ आमजन को जोड़कर रखने और विकसित होने में मदद करती हैं। इसके बावजूद बढ़ते वैश्वीकरण ने कई भाषाओं को खारे में डाल रखा है। भारत जैसे बहुभाषिक-बहुसांस्कृतिक देश में पहले से ही भाषाओं को सामाजिक स्तर के अनुसार विभिन्न श्रेणियों में बाँटकर रखा गया है उस पर जब 'एक देश-एक भाषा' जैसे विचार आने लगते हैं तो देश की कई भाषाओं एवं संस्कृतियों को अपना वजूद छोड़ना पड़ता है। भाषा और संस्कृति एक-दूसरे की प्रक है और एक पर खतरा दूसरे के खत्म होने का मार्ग प्रशस्त करता है। जब भाषाएँ फीकी पड़ने लगती हैं तो सांस्कृतिक विविधता का समृद्ध भंडार भी खत्म होने लगता है। अवसर, परंपराएँ, स्मृति, सोच और अभिव्यक्ति के अनूठे तरीके - बेहतर भविष्य सुनिश्चित करने के लिए मूल्यवान संसाधन - सब खत्म होने लगते हैं।

यह वर्ष अंतरराष्ट्रीय मातृभाषा दिवस का 25वाँ वर्ष है और विश्व की तमाम भाषाओं, जिसमें गैर-प्रमुख भाषाएँ भी शामिल हैं, के महत्व और जीवन में उनकी उपयोगिता का जश्न मनाने का वर्ष है। भाषाएँ शिक्षा और सतत विकास के लिए आवश्यक हैं और ये एक बुनियादी संसंधान के रूप में काम करती हैं जिसके माध्यम से ज्ञान स्थानांतरित किया जाता है और संस्कृतियाँ संरक्षित होती हैं। इसके बावजूद एक तथ्य ये भी है कि देश की केवल 22 भाषाएँ ही भारतीय संविधान की आठवीं अनुसूची में दर्ज हैं जबकि यहाँ 1369 मातृभाषाएँ हैं। बचपन से ही जिस भाषा, जिस संस्कृति और संदर्भों के साथ एक बच्चा जुड़ा होता है, स्कूल में प्रवेश करते ही उससे

बहुभाषिक भारत: शिक्षा और संस्कृति के बीच सेतु



अपेक्षा होती है कि वह उन सभी को छोड़कर एक नई और किसी-किसी संदर्भ में बिल्कुल अपरिचित भाषा एवं नए संदर्भों में सीखना शुरू करे। वर्तमान स्थिति में लगभग 30 प्रतिशत बच्चे एक ऐसी भाषा में सीखने को मजबूर हैं जिसे वे नहीं समझते। लगभग 25 प्रतिशत बच्चे अंग्रेजी माध्यम स्कूलों में पढ़ते हैं जिन्हें स्कूल के बाहर अंग्रेजी का कोई एक्सपोजर नहीं है। इसके इतर, हम सभी ये जानते हैं कि सीखने के परिणामों में सुधार के लिए महत्वपूर्ण है कि शिक्षा प्रणाली किसी की मातृभाषा में सीखने के अधिकारों का समर्थन करे। जब बच्चों को उस भाषा में पढ़ाया जाता है जिसे वे पूरी तरह से समझते हैं तो वे बेहतर समझ, जुड़ाव और समालोचनात्मक चिंतन कौशल प्राप्त कर पाते हैं। हालाँकि, बढ़ते वैश्वीकरण के संदर्भ में नई भाषाओं को सीखना और एक बहुभाषिक व्यक्ति के रूप में परिणित होना भी आवश्यक है। इसमें बहुभाषी शिक्षा की एप्रोच और रणनीतियाँ महत्वपूर्ण भूमिका अदा करती है। बहुभाषी शिक्षा की एप्रोच में सीखना परिचित भाषा से शुरू होकर अन्य भाषाओं तक बढ़ता है। बहुभाषी शिक्षा न केवल बच्चों की मदद करती है बल्कि शिक्षा और संस्कृति के बीच के गहरे संबंध को भी सुदृढ़ करती है जिससे अधिक समावेशी एवं न्यायसंगत समाजों का निर्माण होता है। यह एप्रोच गैर-प्रमुख, अल्पसंख्यक और स्वदेशी भाषाओं के संरक्षण में भी सहायता करती है जिससे सभी के लिए शिक्षा तक समान

पहुँच बनती है और वे आजीवन सीखने के अवसरों को प्राप्त कर पाते हैं। बहुभाषी और बहुसांस्कृतिक समाज अपनी भाषाओं के माध्यम से अस्तित्व में हैं जो उन्हें अपने पारंपरिक ज्ञान एवं संस्कृतियों को लंबे समय तक प्रसारित और संरक्षित करने में मदद करती है। बहुभाषी और बहुसांस्कृतिक समाज को बनाए रखने के लिए आवश्यक है कि पहली बार स्कूलों में आने वाले बच्चों को उनकी भाषा में सीखने के अवसर प्रदान किए जाएँ और परिचित भाषा से अपरिचित भाषाओं को सीखने का मार्ग प्रशस्त किया जाए। यह कार्य बहुभाषी शिक्षा की एप्रोच और रणनीतियों द्वारा आसानी से किया जा सकता है जिसकी पैरवी राष्ट्रीय शिक्षा नीति 2020 और राष्ट्रीय पाठ्यचर्चा की रूपरेखा-फाउंडेशनल स्टेज 2022 भी करती है। यदि भाषाओं का यह वृहद भंडार किन्हीं कारणों से संकुचित किया जाता है तो हमें अपनी समृद्ध संस्कृतियों को खोने के लिए भी तैयार रहना होगा। बहुभाषिकता हमारे देश की अस्मिता है। इसे संजोकर रखना और इसे संवर्धित करना हम सभी की जिम्मेदारी है। इस अंतरराष्ट्रीय मातृभाषा दिवस पर हम सभी को एक संकल्प लेना चाहिए कि अपने भविष्य को हम अधिक सहिष्णु और न्यायसंगत समाज की सौगात देंगे और तब शायद हम विविधता में एकता के विचार को सही अर्थों में जी रहे होंगे।

सरकार

डॉ. संतोष पटेल

लेखक भोजपुरी जन जागरण अभियान के अध्यक्ष हैं।



भारत भाषाओं का देश है। भाषाओं से ही राष्ट्रीय चेतना का निर्माण होता है,इसलिए राष्ट्र और भाषा दोनों का विकास जरूरी है। जैसा कि दुनिया में अनेक भाषाएँ विलुप्ति के कगार पर हैं इनको बचाने के लिए संयुक्त राष्ट्रसंघ ने 21 फरवरी को अंतरराष्ट्रीय मातृभाषा दिवस मनाने का फैसला किया। यों तो यह तारीख बांग्लादेश के भाषाई आंदोलन के कारण वहां शहीद दिवस के रूप में मनाया जाता है क्योंकि बांग्लादेश बनने से पहले यह क्षेत्र पूर्वी पाकिस्तान कहलाता था परंतु यहां के लोगों ने बांग्ला भाषा और संस्कृति पर पाकिस्तान द्वारा दूसरी भाषा थोपने का मुखर विरोध किया। इस दिन ढाका विश्वविद्यालय के पांच विद्यार्थियों ने अपनी प्राण की आहुति दी थी। भाषा के प्रति अनुपम प्रेम और अदभुत अनुराग को देखते हुए संयुक्त राष्ट्र संघ ने इस दिन को अंतराष्ट्रीय मातृभाषा दिवस के रूप में मनाने का फैसला किया जो पूरी दुनिया में मनाई जा रही है। इसमें कोई दो राय नहीं है कि भारत में भाषाओं के ऊपर मंडराते संकट की पहचान भी सरकार ने की है और मौजूदा सरकार ने नई शिक्षा नीति,2020 में भाषा संबंधी अनेक प्रावधानों की संस्तुति की है जिसके माध्यम से भारत में कुछ मातृभाषाएँ जो विलुप्ति की कगार पर थीं, उन्हें नवजीवन मिला है। प्राथमिक स्तर से

मातृभाषाओं में पढ़ाई का प्रावधान एक क्रांतिकारी कदम है जिससे बच्चों में अपनी मातृभाषा से लगाव बढ़ेगा, संस्कृति के प्रति प्रेम विकसित होगा साथ ही पहचान के प्रति चेतना का विकास होगा और इस तरह पहचान के संकट के समस्या का अंत होगा।

जैसा कि शुरुआत में संविधान की आठवीं अनुसूची में 14 भाषाओं को शामिल किया गया था परंतु धीरे-धीरे अब 22 भारतीय भाषाओं को सम्मिलित किया चुका है लेकिन इसके इतर सरकार ने शास्त्रीय भाषाओं की एक और श्रेणी वर्ष 2004 में तैयार किया तब से 2013 तक छः भाषाओं यथा तमिल, संस्कृत, तेलुगु, कन्नड़, मलयालम और उड़िया को उसमें स्थान दिया गया परन्तु वर्ष 2024 में संस्कृति मंत्रालय, भारत सरकार ने एकमुश्त पांच भाषाओं को शास्त्रीय भाषा श्रेणी में स्थान प्रदान किया है जिसमें पाली, प्राकृत, मराठी, असमिया और बांग्ला भाषाएं हैं। पिछली सरकार की गलतियों को सरकार ने ना केवल दुरुस्त किया बल्कि पाली और प्राकृत जैसी प्राचीन भाषाओं को शास्त्रीय भाषा के श्रेणी में रखकर दुनिया के अनेक देशों से प्रशंसा हासिल की है क्योंकि शास्त्रीय भाषाओं के मापदंड में भाषाओं का 1500 से 2000 वर्ष की प्राचीनता होनी चाहिए उसमें

ये दोनों भाषाएं खरी उतरती है। ध्यातव्य हो कि भगवान बुद्ध की देशना या भगवान महावीर की शिक्षाएं क्रमशः पाली और प्राकृत में हैं जिसका साक्ष्य हमारे पास अशोक स्तम्भ, स्तूप, भित्ति लेखन या शिलालेख में देखा जा सकता है।

इधर इसी महीने संसद में लोकसभा अध्यक्ष श्री ओम बिरला ने घोषणा किया है कि कई भाषाओं में अनुवाद सेवाओं के विस्तार की घोषणा की जिनमें बोडो,डोगरी, मैथिली, मणिपुरी, उर्दू और संस्कृत शामिल है। लोकसभा अध्यक्ष ने यह भी घोषणा की कि आगे सोलह और

मातृभाषा-संस्कार, संस्कृति और अस्मिता की त्रिवेणी

अंतराष्ट्रीय मातृभाषा दिवस पर विशेष

बाल मुकुन्द ओझा

वरिष्ठ लेखक एवं पत्रकार



अंतराष्ट्रीय मातृभाषा दिवस हर साल 21 फरवरी को मनाया जाता है। यह दिवस देश और दुनिया में भाषाई, सामाजिक और सांस्कृतिक विविधता व बहुभाषिता को प्रोत्साहन देने के साथ मातृभाषाओं से जुड़ी जागरूकता फैलाने के उद्देश्य से मनाया जाता है। इसी को दृष्टिगत रखते हुए अंतराष्ट्रीय मातृभाषा दिवस की वर्ष 2025 की थीम 'भाषा का महत्व : अंतराष्ट्रीय मातृभाषा दिवस का रजत जयंती समारोह' रखा गया है। यूनेस्को के मुताबिक देश और दुनिया में 40 प्रतिशत आबादी को उस भाषा में शिक्षा प्राप्त नहीं है जिसे वे बोलते या समझते हैं। फिर भी, बहुभाषी शिक्षा में इसके महत्व की बढ़ती समझ के साथ प्राप्ति हो रही है, विशेषकर प्रारंभिक स्कूली शिक्षा में, और सार्वजनिक जीवन में इसके विकास के प्रति अधिक प्रतिबद्धता के साथ। आज, 250 मिलियन बच्चे और युवा अभी भी स्कूल नहीं जाते हैं और 763 मिलियन वयस्क बुनियादी साक्षरता कौशल में निपुण नहीं हैं। मातृभाषा शिक्षा सीखने, साक्षरता और अतिरिक्त भाषाओं के अधिग्रहण का समर्थन करती है।

अंतरराष्ट्रीय मातृभाषा दिवस प्रत्येक भाषा की गरिमा को स्वीकार करने के लिए मनाया जाता है। यह दिवस हमको इस बात का ध्यान दिलाता है कि भाषा अभिव्यक्ति का साधन मात्र नहीं है यह सांस्कृतिक सेतु भी बनाती है। यूनेस्को द्वारा दुनिया भर के विभिन्न देशों में उपयोग की जाने वाली (पढ़ी, लिखी और बोली जाने वाली) 7 हजार से अधिक भाषाओं की पहचान की गई है। इसी बहुभाषीवाद को मनाने के लिए 21 फरवरी का दिन चुना गया है। यूनेस्को के मुताबिक दुनियाभर में 6000 भाषाएं बोली जाती हैं। यूनेस्को अनुसार वर्तमान में कम से कम 2680 देशी भाषाओं के लुप्त होने का खतरा है। एक रिपोर्ट के

मुताबिक भारत में लगभग दो हजार भाषाएं या बोलिया बोली जाती हैं। इनमें से 42.2 करोड़ लोगों की मातृभाषा हिंदी है।

यह सही है की भाषाओं की दृष्टि से भारत एक समृद्ध देश है। उत्तर भारत के राज्यों को छोड़कर देश में जितने भी राज्य है वहां की मातृ भाषा हिंदी नहीं है हालाँकि हिंदी को हमने राष्ट्र भाषा के रूप में स्वीकारा है। बंगाल में बंगला, असम में असमी, कर्णाटक में कन्नड़, तमिलनाडु में तमिल ,केरल में मलयालम आंध्र में तेलुगु और उड़ीसा में उड़िया का बोलबाला है। कुछ अन्य राज्यों की भाषा भी वहां की स्थानीय भाषा है और वहां हिंदी नहीं बोली जाती। आजादी के बाद यदि हमने अपनी निज भाषा के विकास पर ध्यान दिया होता तो आज हिंदी सम्पूर्ण देश में सर्वत्र मातृ भाषा के रूप में अपना स्थान बना लेती। हमारी गुलाम मानसिकता का ही यह परिणाम था की हिंदी मातृ भाषा का अपना दर्जा हासिल नहीं कर पाई। क्षेत्रीय भाषाओं से हमारा कतई विरोध नहीं है। यदि देश के नागरिक अपनी स्थानीय भाषा को मातृ भाषा के रूप में स्वीकारते है तो यह उनका जन्मसिद्ध अधिकार है। हमारा विरोध तो विदेशी भाषा से है जिसने हिंदी को आगे नहीं बढ़ने दिया। आज आवश्यकता इस बात की कि हम विश्व मातृ भाषा दिवस जरूर मनाएं लेकिन हिंदी को उसका हक अवश्य दिलाये। दक्षिण के प्रदेश अपनी निज बोली या भाषा को अपनाने इसमें किसी को आपत्ति नहीं है मगर राष्ट्रभाषा के स्थान पर अंग्रेजी को अपनाने यह हमे किसी भी हालत में स्वीकार नहीं है। वे तमिल, कन्नड़ या बांग्ला को अपनाने हमें खुशी होगी मगर हिंदी के स्थान पर अंग्रेजी थोपे तो यह बर्दाश्त नहीं होगा।

आज आवश्यकता इस बात की है की हम देश की मातृ और जन भाषा के रूप में हिंदी को ओंगीकार करें। अपनी अपनी निज भाषा के साथ हिंदी को स्वीकार कर देश को प्रगति पथ और एक सूत्र में पिरोने के लिए अपने स्वार्थ त्यागे और देश के प्रति अपनी अगाध श्रद्धा का परिचय दें। अंतरराष्ट्रीय मातृ भाषा दिवस की सार्थकता इसीमें है कि हम अपनी क्षेत्रीय भाषाओं की अस्मिता को स्वीकार करने के साथ हिंदी को व्यापक स्वरुप प्रदान कर देश को एक नई पहचान दें। यह देश की सबसे बड़ी सेवा होगी।

सरकार ने दी है मातृभाषाओं को मजबूती



भाषाओं में एक साथ अनुवाद उपलब्ध कराने पर काम चल रहा है। विदित हो कि अब तक अंग्रेजी और हिंदी के अलावा दसभाषाओं, असमिया, बांग्ला, गुजराती, कन्नड़, मलयालम, मराठी, ओड़िया, पंजाबी, तमिल और तेलुगु में अनुवाद सेवाएं उपलब्ध थीं।

अंतराष्ट्रीय भाषा दिवस को सार्थकता देते हुए उत्तर प्रदेश सरकार ने विधानसभा की कार्यवाही हिंदी अंग्रेजी के साथ अवधी, बज्र, भोजपुरी और बुंदेली में सुनी जा सकती है। देश में यह ऐसा पहला प्रयोग है इससे जनप्रतिनिधियों को न केवल अपनी अभिव्यक्ति की स्वतंत्रता मिलेगी बल्कि आम नागरिक भी विधानसभा की कार्यवाही अपनी भाषा में सुन सकेगा।उत्तर प्रदेश की सरकार ने इन मातृभाषाओं के भाषाई साहित्य अकादमी को यथाशीघ्र संचालित करने का आश्वासन दिया है इसमें संत तुलसी दास अवधी अकादमी, संत कबीरदास भोजपुरी अकादमी और सूरदास के नाम पर ब्रजभाषा अकादमी स्थापित होने की बात कही गई है। यानी 14 फरवरी के दो दिन पहले उत्तर प्रदेश सरकार द्वारा लिया निर्णय मातृभाषाओं के प्रति उनकी गंभीरता का परिचायक है। मौजूदा भारत सरकार ने कुछ भाषाओं को शास्त्रीय श्रेणी में रखकर, कुछ भाषाओं के अनुवाद को विस्तार देकर और उत्तर प्रदेश राज्य सरकार ने भारत में भाषाओं के प्रति संजीवनी दिखलाई है। भाषाओं पर मंडरा रहे संकट के बादल को टालने का स्तुत्य प्रयास किया है और उम्मीद किया जा सकता है भविष्य में भारत सरकार आठवीं अनुसूची में भी कुछ भाषाओं यथा भोजपुरी जैसी बड़ी भाषा को स्थान देगी।

संक्षिप्त समाचार

शासन हमें भूमि आवंटित करे, सेन समाज ने सौंपा ज्ञापन



बैतूल। सर्व सेन समाज कल्याण एवं विकास समिति के तत्वावधान में समाज के प्रतिनिधिमंडल ने कलेक्टर नरेन्द्र सूर्यवंशी से मिलकर सेन समाज के आराध्य श्री सेन महाराज के मंदिर निर्माण कार्य में आ रही रुकावट एवं शिकायतों को लेकर ज्ञापन सौंपा। ज्ञापन में उल्लेख है कि समाज द्वारा काशी तालाब के समीप नगरपालिका द्वारा दी गई है। जिसमें सेन पार्क भूमि पर 5 वर्षों से सेन पार्क में पूजा अर्चना एवं विधि विधान से कार्य किया जा रहा उसके बावजूद कुछ लोगों द्वारा बार-बार आपत्ति एवं शिकायते की जा रही है जिसके कारण समाज में आक्रोश व्याप्त है। प्रतिनिधिमंडल ने कलेक्टर बैतूल के समक्ष मांग रखी कि उक्त भूमि को शासन द्वारा हमें आवंटित किया जाए जिससे हम उसे भूमि पर हमारे आराध्य श्री सेन महाराज के मंदिर का निर्माण कार्य कर सकें। इस अवसर पर समाज के अध्यक्ष रमेश बोरखेडे, सचिव रामनारायण उच्चसरे कोषाध्यक्ष एमएल बघेले युवा अध्यक्ष दीपक मालवी आदि मौजूद थे।

गायत्री शक्तिपीठ में सौंपे गए दायित्व



नरसिंहपुर। गायत्री शक्ति पीठ में आयोजित गुरुदेव श्रीराम शर्मा आचार्य व्याख्यान माला कार्यक्रम में प्रमुख ट्रस्टी आचार्य थंमन सिंह शर्मा का जन्मदिन वरिष्ठ परिजनों की उपस्थिति में मनाया गया। इसी कार्यक्रम में शांति कुंज के निदेशानुसार उपजोन प्रभारी नरेश तिवारी के द्वारा मंजू श्रीवास्तव को जिला कन्या कौशल प्रभारी एवम भारती कौरव को सह प्रभारी का दायित्व सौंपे जाने पर मन्दिर प्रबंधन समिति प्रमुख श्रीमती हेमलता शर्मा एवं उपस्थित परिजनों ने सम्मानित किया। इनके साथ नरसिंहपुर में कन्या कौशल विस्तार हेतु शामिल सदस्य मातृशक्ति जिजामें कल्पना चौकसे शंकरचार्च वार्ड प्रभारी, ओमवती मालवीय रोंसरा प्रभारी, अर्चना सोनी कामथ वार्ड प्रभारी, निशा सोनी भगत सिंह वार्ड प्रभारी, विभा सोनी गयादत्त वार्ड प्रभारी, सकुन नामदेव बजरंग वार्ड प्रभारी, माधुरी यादव महिला मण्डल रोंसरा प्रभारी, पार्वती दुबे महिला मण्डल शांति नगर प्रभारी, रिद्धि ब्योहार पुंसवन सह प्रभारी का भी रेली तिलक लगाकर सम्मान किया गया।

केन्द्रीय जेल में विधिक जागरूकता कार्यक्रम का आयोजन

नरसिंहपुर। राष्ट्रीय विधिक सेवा प्राधिकरण एवं म.प्र.राज्य विधिक सेवा प्राधिकरण के निर्देशानुसार एवं माननीय प्रधान जिला न्यायाधीश एवं अध्यक्ष जिला विधिक सेवा प्राधिकरण श्री अखिलेश शुक्ला के मार्गदर्शन में केन्द्रीय जेल नरसिंहपुर में विधिक जागरूकता एवं साक्षरता शिविर का आयोजन किया गया। उक्त शिविर में पंचम जिला न्यायाधीश श्री वैभव सक्सेना द्वारा कार्यक्रम को संबोधित करते हुए विचाराधीन बंदियों एवं दोषसिद्ध बंदियों को प्राप्त विधिक अधिकारों के संबंध में अवगत कराते हुए जिला प्राधिकरण नरसिंहपुर द्वारा बंदियों को निःशुल्क प्रदान की जा रही विधिक सहायता पर प्रकाश डाला। चीफ लीगल एड डिफेंस कार्डिसल श्री विष्णु श्रीवास्तव द्वारा बंदियों को विधिक सेवा प्राधिकरण के कार्यों एवं उद्देश्यों से अवगत कराया एवं उन्हे अवगत कराया कि लीगल एड क्लीनिक में जेल विजिटिंग लॉयर एवं पैरालीगल वॉलेंटियर नियुक्त रहेगे जो बंदियों को विधिक सहायता प्रदान करने मे सहायता करेंगे।

100 दिवसीय निक्षय शिविर एवं निरोगी काया अभियान की दी गई जानकारी

टीबी की बीमारी को लेकर जागरूकता जरूरी : डॉ. मालवीय

बैतूल। मुख्य चिकित्सा एवं स्वास्थ्य अधिकारी डॉ रविकांत उड्डे ने बताया कि गुरुवार को होटल कुणाल में आयोजित प्रेस वार्ता में 100 दिवसीय नि-क्षय शिविर अभियान (7 दिसम्बर 2024 से 23 मार्च 2025 तक) एवं निरोगी काया अभियान की जानकारी दी गई। जिला क्षय अधिकारी डॉ आनंद मालवीय ने बताया कि अभियान के अंतर्गत सामुदायिक स्वास्थ्य केन्द्र, प्राथमिक स्वास्थ्य केन्द्र, आरोग्य मंदिरों में प्रतिदिन शिविर लगाकर टीबी मरीजों की स्क्रीनिंग की जा रही है। टीबी के मरीजों को मिलने वाली नि-शुल्क दवाइयां एवं नि-क्षय पोषण योजना के अंतर्गत प्रतिमाह शासन द्वारा पोषण आहार के लिये 1 हजार रुपए राशि तथा प्रधानमंत्री टीबी मुक्त अभियान के अंतर्गत सामुदायिक सहायता से पौष्टिक आहार फूड बास्केट प्रदाय किये जा रहे हैं। वर्ष 2025 में जिले को टीबी मुक्त बनाने में योगदान देने के लिए पत्रकारगणों से आग्रह किया गया।

बैतूल पुलिस द्वारा अवैध मादक पदार्थों के विरुद्ध अब तक की सबसे बड़ी कार्रवाई

लगभग एक करोड़ रुपए मूल्य का अवैध मादक पदार्थ जब्त

बैतूल। पुलिस ने अफीम की अवैध खेती और सप्लाई के एक बड़े रैकेट का भंडाफोड़ किया है। पुलिस ने 1 करोड़ की अफीम के साथ 8 लोगों को गिरफ्तार किया है। इनमें तीन ढाबा संचालक भी शामिल हैं। ये ढाबा संचालक हाईवे पर आने-जाने वाले ड्राइवों को अफीम की खुराक देते थे। एसपी निश्चल एन झारिया के अनुसार, मुखबिर की सूचना पर पुलिस पिछले एक महीने से इस खेती की जानकारी जुटा रही थी। पुलिस कंट्रोल रूम में आयोजित पत्रकार वार्ता में पुलिस अधीक्षक निश्चल एन. झारिया ने बताया कि यह कार्रवाई पुलिस महानिदेशक मध्यप्रदेश के कैलाश मकवाना के नशे के विरुद्ध सख्ती से चलाए जा रहे अभियान के तारतम्य में तथा पुलिस महानिरीक्षक नर्मदापुरम रेंज के मार्गदर्शन में पुलिस अधीक्षक बैतूल निश्चल एन. झारिया के निर्देशानुसार, विभिन्न थाना क्षेत्रों में विशेष टीमों का गठन कर कार्यवाही की गई। अभियान लगभग एक माह से चल रहा था, जिसमें जिले के सभी वरिष्ठ अधिकारी शामिल थे। पुलिस ने अब तक लगभग एक करोड़ रुपए मूल्य का अवैध मादक पदार्थ जब्त किया है। गिरफ्तार आरोपियों से पूछताछ एवं खुफिया इनपुट के आधार पर जल्द ही और भी बड़ी कार्यवाहियां की जाएंगी।

कुल 75 लाख की अफीम खेती पर कार्रवाई

एसपी निश्चल एन झारिया ने बताया कि रानीपुर थाना अंतर्गत ग्राम सडकवाड़ा में 45 लाख रुपये मूल्य की अवैध अफीम की खेती का भंडाफोड़ किया है। पुलिस ने यहां कार्रवाही करते हुए 44,340 अफीम के



डोडाचूरा के साथ आरोपी गिरफ्तार

पुलिस ने राजस्थानी ढाबे पर छापेमारी कर आशाराम उर्फ आशू निवासी राजस्थान को 200 ग्राम डोडाचूरा के साथ पकड़ा। आरोपी के विरुद्ध धारा 8/15 एनडीपीएस एक्ट के तहत मामला दर्ज किया गया। इसी तरह समराथल राजस्थानी ढाबा शाहपुर पर पुलिस ने रितेश विश्नोई निवासी हरदा को 260 ग्राम डोडाचूरा के साथ गिरफ्तार किया। धारा 8/15 एनडीपीएस एक्ट के तहत मामला दर्ज किया गया। थाना कोतवाली पुलि ने 274 ग्राम डोडाचूरा के साथ आरोपी गिरफ्तार किया। सूचना के आधार पर पुलिस ने हनुमान विश्नोई, निवासी जोधपुर, राजस्थान को 274 ग्राम डोडाचूरा के साथ गिरफ्तार किया। धारा 8/15 एनडीपीएस एक्ट के तहत मामला दर्ज किया गया। एसपी श्री झारिया ने कहा कि पुलिस का यह अभियान आगे भी निरंतर जारी रहेगा। आम जनता से अपील है कि किसी भी संदिग्ध गतिविधि की सूचना तुरंत पुलिस को दें।

पौधे, जिनका कुल वजन 2748 किलोग्राम और अनुमानित कीमत 45 लाख रुपये है। इस मामले में भिकारी धुर्वे पिता ओझा धुर्वे, उम्र 66 वर्ष, निवासी ग्राम सडकवाड़ा, थाना रानीपुर पर धारा 8/18 (सी), 25 एनडीपीएस एक्ट के तहत मामला दर्ज किया गया। वहीं ग्राम धसेड़ में छतन उईके द्वारा अवैध रूप से अफीम की खेती की जा रही है। पुलिस ने 49 बैग अफीम के पौधे

जिनका कुल वजन 1703 किलोग्राम और अनुमानित कीमत 30 लाख रुपये है। पुलिस ने इस मामले में छतन उईके, पप्पू चकवान और प्रियांशु उर्फ प्रशू चकवान को गिरफ्तार किया है। इसके अलावा ममता डाली बंगाली, निवासी चोपना को गिरफ्तार किया गया। सभी आरोपियों के विरुद्ध धारा 8/18 (सी), 25 एनडीपीएस एक्ट के तहत मामला दर्ज कर विवेचना जारी है।

आयुष्मान योजना से रानी को मिला जीवनदान

पैरालिसिस अटैक आने से राइट साइड का भाग हो गया था सुन्न

बैतूल। 16 वर्षीय आदिवासी किशोरी को पैरालिसिस अटैक आने से परिजनों लगभग मरणपासन्न स्थिति में लेकर सिम्स अस्पताल पहुंचे थे, जहां पर आयुष्मान योजना के तहत किशोरी का ना सिर्फ उपचार हुआ, बल्कि आज वह पूरी तरह से स्वस्थ जीवन भी जी रही है। किशोरी के परिजनों ने बताया कि अगर उनके परिवार का आयुष्मान कार्ड नहीं होता तो निश्चित रूप से किशोरी की जान पर बन आ सकती थी। उन्होंने बताया कि आयुष्मान कार्ड होने की वजह से उनकी बच्ची का नि-शुल्क उपचार किया गया। जबकि वह 14 दिनों तक शहर के लिंक रोड, टिकारी स्थित सिम्स अस्पताल में भर्ती रही। इसके बाद भी उन्हें कोई पैसा अलग से नहीं लगा। परिजनों ने बताया कि अगर उनके पास आयुष्मान कार्ड नहीं होता तो वह बच्ची का उपचार निजी अस्पताल में नहीं करा पाते, क्योंकि उनकी आर्थिक स्थिति ठीक नहीं है। उन्होंने उपचार करने वाले डॉ. श्याम सोनी और आयुष्मान योजना प्रारंभ करने वाले पीएम नरेंद्र मोदी को भी धन्यवाद दिया है। बच्ची का उपचार करने वाले सिम्स अस्पताल के संचालक एमडी, डीएनबी डॉ. श्याम सोनी ने बताया कि छिंदवाड़ा जिले के जुन्नारदेव तहसील निवासी किशोरी को पैरालिसिस

अटैक आया था। उसका सीटी स्कैन करने पर पता चला कि ब्रेन का लेफ्ट हाफ पार्ट डैमेज हो गया है। उसकी ना सिर्फ जुबान लडखड़ा रही थी बल्कि उसे बार-बार झटके भी आ रहे थे। बच्ची को 7 दिनों तक आईसीयू में रखा गया और लगातार उसको जरूरी मेडीसिन देने के साथ-साथ



मानीटरिंग भी की गई। उपचार सफल हुआ और आज बच्ची पूरी तरह से सामान्य जीवन जी रही है। डॉ. सोनी ने बताया कि बच्ची के चाचा को भी हार्टअटैक आने पर सिम्स अस्पताल में ही उनका उपचार किया गया था, इसलिए बच्ची के परिजन उसे भी यहां लेकर आए थे। अब बच्ची पूरी तरह से स्वस्थ है।

मां की स्मृति में समाजसेवी हरीश गढ़ेकर ने लायंस चैरिटेबल हॉस्पिटल को दिए दो लाख

बैतूल। बाल कैंसर रोगियों के इलाज और इलाज के दौरान अस्थाई तौर पर उनके परिजनों को रहने के लिए लायंस क्लब चैरिटेबल ट्रस्ट द्वारा लायंस चैरिटेबल हॉस्पिटल का निर्माण किया जा रहा है जिसके लिए गत रविवार को भूमिपूजन कार्यक्रम संपन्न हुआ। भूमिपूजन कार्यक्रम में शामिल लायन हरीश गढ़ेकर ने अपनी मां की स्मृति में इस लायन चैरिटेबल हॉस्पिटल के निर्माण में 2 लाख रुपए दान किए हैं। उक्त राशि दान करने पर अतिथियों ने श्री गढ़ेकर को शाल एवं स्मृति चिन्ह भेंट कर सम्मानित किया। भूमिपूजन कार्यक्रम में मुख्य अतिथि के रूप में लायंस क्लब के पूर्व अंतर्राष्ट्रीय निदेशक एवं एलसीआईएफ ट्रस्टी लायन जीएस होरा मौजूद थे, वहीं बैतूल विधायक हेमंत खंडेलवाल, जन अभियान परिषद उपाध्यक्ष मोहन नगर, विद्या भारती के प्रांतीय संगठन मंत्री अनिल अग्रवाल, डिस्ट्रिक्ट गवर्नर लायन मनोष शाह, लायन श्रवण कुमार, लायन डॉ. जीपीएस होरा, लायन महेश मालवीय , भाजपा जिलाध्यक्ष सुधाकर पवार एवं भूमिदान करने वाले अमृतलाल सोनी कार्यक्रम के विशिष्ट अतिथि थे। भूमिपूजन



कार्यक्रम में शामिल लायन हरीश गडेकर ने अपनी मां की स्मृति में एक कक्ष निर्माण किए जाने हेतु 2 लाख रुपए दान किया। जबकि कार्यक्रम के विशिष्ट अतिथि बैतूल विधायक हेमंत खंडेलवाल ने लायन चैरिटेबल हॉस्पिटल हेतु स्वयं की ओर से 11 लाख तथा 20 लाख रुपए विधायक निधि से देने की घोषणा की। इस तरह 31 लाख की बड़ी राशि श्री खंडेलवाल की ओर से लाइन चैरिटेबल हॉस्पिटल के लिए मिलेंगे। विधायक श्री खंडेलवाल के बाद लायन चैरिटेबल हॉस्पिटल निर्माण के लिए राशि डोनेट करने वालों में समाजसेवी हरीश गढ़ेकर ने सामने आते हुए अपनी मां स्वर्गीय श्रीमती काशीबाई पत्नी स्व. डीआर गढ़ेकर की स्मृति में उक्त हॉस्पिटल में एक कक्ष निर्माण

संत शिरोमणि गाडगे जयंती

बाईक रैली 23 को बैतूल पहुंचेगी, होंगे अनेक कार्यक्रम

बैतूल। अखिल भारतीय धोबी समाज के तत्वावधान मे संत गाडगे सेवा समिति द्वारा संत शिरोमणि गाडगे जी का जन्मोत्सव मनाया जाएगा। इस संबंध में समाज के संभागीय संगठन मंत्री मनीष पटने व क्लक अध्यक्ष दशरथ मडुराने ने बताया कि 20 फरवरी को सुबह बाइक रैली संतोष रजक जी संत गाडगे बाबा सेवा समिति संगठन मंत्री सागर और बुजेश रजक केसली ब्लॉक अध्यक्ष के नेतृत्व मे सागर से निकलेगी। जो आज शुक्रवार को बैतूल जिले में आणी और बैतूल मुलताई होकर संत गाडगे बाबा जन्म स्थली अमरावती जिले में शेगाव पहुंचेगी। श्याम सेवतकर और अनिल पपाडकर ने रैली की वापसी में 23 फरवरी को मुलताई कार्यक्रम में शामिल होंगे। श्री गाडगे बाबा मंदिर मुलताई में विभिन्न कार्यक्रम जिसमें सुबह 8 बजे हवन पूजन, 10 बजे पालकी यात्रा नगर भ्रमण, किशु मेमोरियल में निःशुल्क शिविर, वर्ष समाज के प्रतिभावन युवाओं और रक्तदाताओं का सम्मान, समाज के युवक-युवती परिचय सम्मेलन आयोजित किया जाएगा।

कुनबी समाज का अंतर्राष्ट्रीय युवक-युवती परिचय सम्मेलन 9 मार्च को

बैतूल। आगामी 9 मार्च को अखिल भारतीय क्षत्रीय लोणारी कुनबी समाज संगठन द्वारा 20वें अंतर्राष्ट्रीय युवक-युवती परिचय सम्मेलन का आयोजन किया जाएगा। यह आयोजन चपाती केंद्र के पास, ई-सेक्टर, भेल बरखेड़ा में होगा, जिसमें देश-विदेश से कुनबी समाज के युवक-युवती, अभिभावक और समाजजन बड़ी संख्या में भाग लेंगे। यह अवसर संगठन के 25 वर्ष पूर्ण होने के उपलक्ष्य में रजत जयंती समारोह के रूप में भी मनाया जाएगा। इस आयोजन में मध्यप्रदेश के मुख्यमंत्री मोहन यादव, केंद्रीय मंत्री ज्योतिरादित्य सिंधिया सहित अन्य मंत्री, सांसद, विधायक और गणमान्य अतिथि शामिल होंगे। राष्ट्रीय अध्यक्ष विष्णु राने ने

बताया कि यह आयोजन समाज के युवाओं के विवाह हेतु परिचय मंच प्रदान करने के साथ-साथ महिला सशक्तिकरण और स्वास्थ्य जागरूकता को भी बढ़ावा देगा। अंतर्राष्ट्रीय महिला दिवस के उपलक्ष्य में कुनबी समाज महिला मोर्चा द्वारा विशेष हल्दी-कुमकुम कार्यक्रम समाज की महिलाओं को सम्मानित किया जाएगा। इसके अलावा एक विशाल स्वास्थ्य शिविर भी लगाया जाएगा, जिसमें आयुष्मान कार्ड बनवाने की सुविधा, नेत्र परीक्षण, पैथोलॉजी जांच, सिकल सेल टेस्टिंग, बोन डॉसिटी टेस्ट और विशेषज्ञ डॉक्टरों द्वारा मुफ्त परामर्श व दवा वितरण किया जाएगा।



मुख्य सचिव श्री अनुराग जैन ने मंत्रालय में ग्लोबल इन्वेस्टर्स समिट की तैयारियों की समीक्षा की।

बागेश्वर धाम में 7 दिन का महाकुंभ, ट्रैफिक प्लान जारी

पीएम मोदी करेंगे कैंसर अस्पताल का भूमिपूजन, राष्ट्रपति देंगी 251 जोड़ों को आशीर्वाद

छतरपुर (नप्र)। छतरपुर के बागेश्वर धाम में 21 से 27 फरवरी तक छठवां बुदेलखंड महाकुंभ आयोजित किया जा रहा है। यातायात व्यवस्था को सुचारु बनाने के लिए पुलिस ने विशेष इंतजाम किए हैं। सभी बसों को पहाड़िया मैदान स्थित पार्किंग क्रमांक 4 में खड़ा किया जाएगा। वैकल्पिक व्यवस्था के तहत फोरलेन किनारे ग्राम गढ़ा तिरौला के पास पार्किंग क्रमांक 7 और ग्राम गंज के पास पार्किंग क्रमांक 8 का उपयोग किया जाएगा। 23 फरवरी को प्रधानमंत्री नरेंद्र मोदी 100 बेड के कैंसर अस्पताल का भूमिपूजन करेंगे। 26 फरवरी को महाशिवरात्रि के अवसर पर राष्ट्रपति द्रौपदी मुर्मू 251 जोड़ों को आशीर्वाद देने पहुंचेंगी।



इन पार्किंग में पार्क होंगी गाड़ियां

चार पहिया वाहनों के लिए काब्या गेस्ट हाउस की मुख्य पार्किंग क्रमांक 2 निर्धारित की गई है। वैकल्पिक पार्किंग गंज कदोहा रोड पर क्रमांक 5 और हंस होटल के पास क्रमांक 6 में होगी। ऑटो और बाइक बाईपास तिराहा पार्किंग क्रमांक 3 में खड़ी की जाएंगी।

डायवर्जन के जरिए निकल सकेंगे

राजनगर रेलवे क्रासिंग से कोड़ु ग्राम की ओर वाहनों की आवाजाही प्रतिबंधित रहेगी। बागेश्वर से लौटने वाले वाहन पहाड़िया मैदान डायवर्जन पॉइंट से ग्राम कदोहा होते हुए गंज की ओर जाएंगे। वहां से फ्लाईओवर के रास्ते हाईवे पर निकल सकेंगे।

शिवराज ने जल सहेलियों के साथ पौधे लगाए

केंद्रीय मंत्री चार साल से कर रहे हैं पौधारोपण; ओरछा से जटाशंकर तक पैदल जलयात्रा निकाली

छतरपुर (नप्र)। केंद्रीय मंत्री शिवराजसिंह चौहान ने छतरपुर में जल सहेलियों के साथ पौधारोपण किया। बता दें कि शिवराजसिंह चौहान ने मुख्यमंत्री रहते हुए 19 फरवरी 2021 को प्रतिदिन पौधे लगाने का संकल्प लिया था, जिसके चार साल पूरे हो गए हैं। पांचवें साल के पहले दिन उन्होंने जल सहेलियों के साथ पौधा लगाया। पौधारोपण के पूर्व जल सहेलियां ओरछा से जल लेकर पैदल चलकर जटाशंकर धाम तक पहुंचीं। यहां उन्होंने भगवान भोलेनाथ का जलाभिषेक किया। कार्यक्रम में भाजपा कार्यकर्ताओं ने शिवराज सिंह का पुष्प मालाओं से स्वागत किया और जेसीबी की मदद से पुष्प वर्षा की। छतरपुर में जल सहेलियों के कार्यक्रम में पहुंचे केंद्रीय मंत्री शिवराज सिंह का स्वागत किया गया।



शिवराज ने कहा-वृक्ष ही जीवन का आधार: इस अवसर पर शिवराज सिंह ने कहा कि वृक्ष ही जीवन का आधार हैं। वृक्ष हमें ऑक्सीजन देते हैं और मिट्टी का क्षरण रोकते हैं। वे कीट-पतंगों और पक्षियों को आश्रय देते हैं। उन्होंने कहा- वे पिछले चार साल से लगातार पौधे रोप रहे हैं। अब

पांचवें साल में जल सहेलियों के साथ पौधे लगाने का सोभाग्य मिला है। उन्होंने लोगों से जन्मदिन, शादी की वर्षगांठ और पूर्वजों की पुण्यतिथि पर पेड़ लगाने का आग्रह किया। जल सहेलियों की यह पहल पूरे बुदेलखंड में जल संरक्षण का संदेश दे रही है। मंत्री ने कहा कि

जल और मिट्टी का संरक्षण आने वाली पीढ़ियों के लिए जरूरी है।

2021 में अमरकंटक से की थी शुरुआत

अनूपपुर स्थित अमरकंटक से 19 फरवरी 2021 के दिन नर्मदा जयंती पर शिवराज सिंह चौहान ने संकल्प लिया था कि वो अपने दिन की शुरुआत हर दिन एक पौधारोपण से करेंगे। इस पौधारोपण को पूरे चार साल हो गए हैं। यानि की शिवराजसिंह 1430 दिन से लगातार पौधारोपण कर रहे हैं। बता दें कि मुख्यमंत्री और केंद्रीय मंत्री रहते हुए शिवराजसिंह चौहान ने प्रदेश के साथ ही कई दूसरे राज्यों में भी पौधे लगाए हैं। उनमें उत्तराखंड, तमिलनाडु, नई दिल्ली, उत्तरप्रदेश, पश्चिम बंगाल, गुजरात, केरल, आंध्रप्रदेश आदि शामिल हैं।

जीआईएस समापन पर अमित शाह देंगे एमपी को सौगात

सांची की होगी नेशनल ब्रांडिंग, एनडीडीबी के साथ होगा एमओयू, एमडी को ट्रेनिंग में भेजा

भोपाल (नप्र)। ग्लोबल इन्वेस्टर्स समिट के समापन कार्यक्रम में मुख्य अतिथि के रूप में शामिल होने भोपाल आ रहे केंद्रीय सहकारिता मंत्री अमित शाह एमपी को दूध संकलन के लिए बड़ी सौगात देंगे। समिट के दौरान ही मध्यप्रदेश सरकार का एनडीडीबी (नेशनल डेयरी डेवलपमेंट बोर्ड) के साथ एमओयू किया जाएगा और इसके माध्यम से सांची दूध की नेशनल लेवल पर ब्रांडिंग की जाएगी। सरकार ने साफ किया है कि सांची ब्रांड के नाम में कोई बदलाव नहीं होगा। उधर एमपी स्टेट कोऑपरेटिव डेयरी फेडरेशन के एमडी को इस एमओयू के पहले ट्रेनिंग पर भेज दिया गया है। कुशाभाऊ ठाकरे अंतर्राष्ट्रीय कन्वेंशन सेंटर में 25 फरवरी को एमपी स्टेट कोऑपरेटिव डेयरी फेडरेशन लिमिटेड एवं संबद्ध दुग्ध संघों और राष्ट्रीय डेयरी विकास बोर्ड के मध्य सहकार्यता अनुबंध (कोलेबोरेशन एग्रीमेंट) किया जाएगा। मुख्यमंत्री डॉ. मोहन यादव ने इसको लेकर कहा कि राज्य सरकार ने प्रदेश के दुग्ध उत्पादकों की आय दोगुनी करने और दुग्ध उत्पादन को बढ़ावा देने के लिए यह फैसला किया है। कैबिनेट द्वारा एमपी स्टेट को-ऑपरेटिव डेयरी फेडरेशन लिमिटेड और संबद्ध दुग्ध संघों और राष्ट्रीय डेयरी विकास बोर्ड के मध्य होने वाले सहकारिता अनुबंध (कोलेबोरेशन एग्रीमेंट) पर पहले ही सहमति दे दी गयी है। इस अनुबंध की अवधि 5 साल होगी, जिसका आपसी सहमति से विस्तार किया जा सकेगा।

एग्रीमेंट के बाद यह काम किए जाएंगे

- हर ग्राम पंचायत में कलेक्शन सेंटर स्थापित किए जाएंगे।
- दुग्ध संघों की प्रोसेसिंग क्षमता में वृद्धि की जायेगी।
- वर्तमान में प्रदेश में दुग्ध समितियों की संख्या 6 हजार है, जिसे बढ़ाकर 9 हजार किया जाएगा।
- एक दुग्ध समिति लगभग 1 से 3 गांव में दुग्ध संकलन करती है, 9 हजार दुग्ध समितियां के माध्यम से लगभग 18 हजार ग्रामों को कवर किया जा सकेगा।
- दुग्ध संकलन भी 10.50 लाख किलोग्राम प्रतिदिन से बढ़कर 20 लाख किलोग्राम प्रतिदिन हो जाएगा।
- एनडीडीबी द्वारा दुग्ध उत्पादक संस्थाओं (एमपीओ) के माध्यम से कवर किए गए गांवों को 1390 से बढ़ाकर 2590 किया जाएगा।
- दूध की खरीद को 1.3 लाख किलोग्राम से बढ़कर 3.7 लाख किलोग्राम प्रतिदिन किया जाएगा।
- दुग्ध संघों की प्रोसेसिंग क्षमता में वृद्धि की जायेगी।
- वर्तमान में डेयरी प्लांट की क्षमता 18 लाख लीटर प्रतिदिन है, जिसे बढ़ाकर 30 लाख लीटर प्रतिदिन किया जाएगा।
- इस तरह अगले 5 सालों में लगभग 1500 करोड़ रुपये का निवेश किया जायेगा।
- दुग्ध उत्पादकों की कुल वार्षिक आय 1700 करोड़ रुपये से दोगुना कर 3500 करोड़ रुपये किये जाने का लक्ष्य रखा गया है। दुग्ध समितियों की संख्या बढ़ाई जायेगी। इन सबके परिणाम स्वरूप दुग्ध उत्पादकों की आय में अप्रत्याशित वृद्धि होगी।
- बीजेपी के संकल्प पत्र पर भी होगा अमल
- बीजेपी ने अपने संकल्प पत्र में प्रदेश में दूध खरीदी तय करने और किसानों को दूध के सही दाम दिलाने का वायदा किया है, जिसे राज्य सरकार ने अपनी प्रार्थमिकता में लिया है। इस एमओयू के माध्यम से संकल्प पत्र-2023 पर भी अमल किया जाएगा।

जादू-टोने के शक में महिला की पीट-पीटकर हत्या

देवर का परिवार घर से उठा ले गया, लाठी-डंडों से मारा; पति-बेटे, पोते को भी पीटा

सीधी (नप्र)। सीधी में जादू-टोने के शक में लाठी-डंडों से पीट-पीटकर बुजुर्ग महिला की हत्या कर दी गई। इससे पहले आरोपियों ने महिला के लकवाग्रस्त पति को पीटा। बचाने पहुंचे बेटे और पोते को भी पीटा। दोनों की हालत गंभीर है। घटना कुसमी के ग्राम पिपरहा की है। बुधवार रात करीब 8 बजे ग्राम मेडरा से आए पुष्पराज, दिलीप, संतोष, अजय सिंह और इंद्रभान सिंह, महिला चिराऊंजिया सिंह (80) के घर में घुस गए। चिराऊंजिया के पति श्रीमान सिंह को देखकर हमला कर दिया।

आरोपी बुजुर्ग महिला को घर से एक किलोमीटर दूर पिपरहा मोहल्ले में ले गए। यहां उसे इतना पीटा कि उसने दम तोड़ दिया। जानकारी मिलने पर चिराऊंजिया का बेटा उदयभान सिंह और पोता पृथ्वीराज सिंह मौके पर पहुंचे तो उनसे भी मारपीट की। आरोपी महिला के देवर के बेटे हैं।

बहु बोली- पांच लोगों ने मिलकर हमला किया

मृतक महिला की छोटी बहु आराधना सिंह ने बताया, पांच लोगों ने मिलकर ससुरालवालों पर हमला किया। आरोपी मेडरा से आए थे। कुसमी थाना प्रभारी भूपेश बैस ने बताया कि सभी घायलों को अस्पताल में भर्ती कराया है। पुलिस ने मामला दर्ज कर लिया है। आरोपियों की गिरफ्तारी के लिए पुलिस टीमें लगातार छापेमारी कर रही हैं।



चाचा के परिवार ने किया हमला

मृतक महिला के बड़े बेटे उदयभान सिंह ने बताया, चाचा के पोते समर बहादुर सिंह की एक दिन पहले महाराष्ट्र में मौत हुई थी। 18 फरवरी को अंत्येष्टि की गई। चाचा के परिवार को शक था कि मां ने जादू-टोना किया, इस कारण समर की मौत हो गई। अगले दिन उन लोगों ने घर में घुसकर हमला कर दिया।

ग्रामीणों के आने पर भागे आरोपी

उदयभान सिंह ने बताया, रात करीब 8 बजे मां को कुछ लोग उठाकर ले गए। पड़ोसियों ने मुझे इसकी सूचना दी। मैं बेटे के साथ मौके पर पहुंचा। 5-6 लोग मां को लाठी-डंडों से पीट रहे थे। बचाने गए तो हमसे भी मारपीट की। इस दौरान काफी लोग आ गए। उन्हें देखकर आरोपी भाग गए। पड़ोसी सत्यवान ने बताया कि 18 फरवरी को इंद्रभान ने अपने बेटे समर की अंत्येष्टि में जादू-टोने का आरोप लगाया था। इससे पहले दोनों परिवार में कोई विवाद नहीं था।

36 घंटे का उपवास रख ट्रेन चला रहे लोको-पायलट

देश भर में चल रहा विरोध, भोपाल रेल मंडल के 1500 का रनिंग स्टाफ भी शामिल

भोपाल (नप्र)। देश भर में लोको पायलेट्स व रनिंग स्टाफ ने लगातार 36 घंटे उपवास करते हुए ट्रेनों का संचालन शुरू कर दिया है। इसकी शुरुआत 20 फरवरी सुबह 7 बजे से हो गई है। जो 21 फरवरी शाम 7 बजे तक रहेगी। इसमें भोपाल रेल मंडल के 1500 रनिंग स्टाफ व लोको पायलेट शामिल हैं। 7वें वेतन आयोग के तहत एलपी के वेतनमान को आईटीआई डिप्लोमा के समकक्ष किए जाने, 8 घंटे से अधिक ड्यूटी होने पर डबल विश्राम मिलने व छुट्टी को लेकर विरोध-प्रदर्शन किया जा रहा है। जिसको लेकर भोपाल रेलवे स्टेशन पर यह लोको पायलट धरने पर बैठे हैं। सभी लोको पायलट हड़ताल स्थल से ही अपनी-अपनी ड्यूटी पर जा रहे हैं। ऑल इंडिया लोको रनिंग स्टाफ एसोसिएशन ने सरकार को चेतावनी देते हुए कहा है कि यदि उनकी



मांगे पूरी नहीं की गई तो वे आंदोलन के लिए बाध्य होंगे। संगठन के अनुसार, पूरे देश के 367 डिपो और 36 रेल मंडलों के लोको पायलट एवं सहायक लोको पायलट 21 दिनों का नॉटिस दे चुके हैं, जिसके बाद वे भूख हड़ताल और अन्य विरोध प्रदर्शन शुरू करेंगे।

एसोसिएशन का कहना है कि 1 जनवरी 2024 से लागू किए गए डिवाल्सिंग एलाउंस में 25% की कटौती से लोको पायलटों को भारी आर्थिक नुकसान हो रहा है। इसके अलावा, रनिंग स्टाफ के ड्यूटी आवर्स को लेकर भी संगठन में नाराजगी है। उनका कहना है कि आठ घंटे से अधिक ड्यूटी होने पर अतिरिक्त आराम और भत्ते मिलने चाहिए, जो अभी तक नहीं दिए जा रहे हैं। मंडल सचिव एमपी चौधरी ने बताया कि हम लोग 36 घंटे के उपवास पर बैठे हैं। हमारी समस्याओं का रेलवे समाधान नहीं कर रहा है। हम सभी भूख रहकर काम कर रहे हैं। हम लगातार पिछले चार महीने में कई बार रेलवे के सामने रखा है। इस पर रेल प्रशासन द्वारा जो रवैया अपनाया जा रहा है, इसलिए हम लोग धरने पर बैठे हैं।

एआईएलआरएसए की प्रमुख मांगें

- माइलेज का रेट आरएसी 1980-81 के आधार पर दिया जाए।
- माइलेज रेट में परिवर्तन के लिए नियमबद्ध माइलेज का आकलन कर नई सीमा बढ़ाई जाए।
- 01.01.2024 से टीए के रेट को भी माइलेज रेट के अनुसार संशोधित किया जाए।
- 6वें वेतन आयोग की सिफारिशों के अनुसार भत्तों का पुनः निर्धारण हो।
- 7वें वेतन आयोग के तहत ALP के वेतनमान को ITI डिप्लोमा के समकक्ष किया जाए।
- साप्ताहिक विश्राम 30 घंटे के बजाय 16 घंटे से अधिक दिया जाए।

